



امیر اہل سنت دامت برکاتہم العالیہ کی کتاب ”غیبت کی تباہ کاریاں“ کی ایک قسط
بنام

عیب چھپاؤ جنت پاؤ

صفحہ 17

- 03 غیبت ایمان میں فساد پیدا کرتی ہے
- 04 ایک نو مسلم کی دردناک آپ بیتی
- 10 غیبت سے توبہ کا طریقہ
- 16 عورت پر شہمت لگانے کے سبب ہلاکت

شیخ طریقت، امیر اہل سنت، بانی دعوت اسلامی، حضرت علامہ مولانا ابوبلال

محمد الیاس عطار قادری رضوی
کاملاً مستقیم
العشاء اللہ

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط
 اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

یہ مضمون ”غیبت کی تباہ کاریاں“ صفحہ 281 تا 300 سے لیا گیا ہے۔

عیب چھپاؤ جنت پاؤ

۔ عانے عطار یارٹ المصطفیٰ اجو کوئی 21 صفحات کا رسالہ ”عیب چھپاؤ جنت پاؤ“ پڑھ یا سن لے، اُسے لوگوں کے عیب چھپانے والا بنا، دنیا و آخرت میں اُس کی عیب پوشی فرما اور اُسے بے حساب بخش دے۔ اُمین بجاہ خاتم السَّیِّئِیْنِ صلی اللہ علیہ وآلہ وسلم

دروود شریف کی فضیلت

حضرت ابو ذر دواعرضی اللہ عنہ سے روایت ہے کہ پیارے پیارے آقا صلی اللہ علیہ وآلہ وسلم نے ارشاد فرمایا: ”جو شخص صُبح و شام مجھ پر دس دس بار دُرُود شریف پڑھے گا بروزِ قیامت میری شَفَاعَت اُسے پہنچ کر رہے گی۔“ (الترغیب والترہیب، 1/261، حدیث: 29)

صَلُّوْا عَلٰی الْحَبِيْبِ ❀❀❀ صَلَّى اللّٰهُ عَلٰى مُحَمَّدٍ

جو اپنے عیبوں کو جان لیتا ہے

حضرت بی بی رابعہ عَدَوِيَّة رَحْمَةُ اللّٰهِ عَلَيْهَا فرماتی تھیں: بندہ جب اللہ رب العزت کی محبت کا مزہ چکھ لیتا ہے اللہ پاک اُسے خود اُس کے اپنے عیبوں پر مُتَطَّلِع فرما دیتا ہے پس اس وجہ سے وہ دوسروں کے عیبوں میں مشغول نہیں ہوتا۔ (بلکہ اپنے عیبوں کی اصلاح کی طرف متوجہ رہتا ہے) (تعمیہ المتعزین، ص 197)

چھپی ہوئی باتوں کی ٹٹول مت کرو!

غمزدوں کے غم دور کرنے والے خوش اخلاق آقا صلی اللہ علیہ وآلہ وسلم کا فرمان ہے: اے وہ لوگو جو زبان سے ایمان لائے اور ایمان ان کے دلوں میں داخل نہیں ہوا، مسلمانوں کی

غیبت نہ کرو اور ان کی چُھپی ہوئی باتوں کی ٹٹول نہ کرو، اس لیے کہ جو شخص اپنے مسلمان بھائی کی چُھپی ہوئی چیز کی ٹٹول کرے گا، اللہ پاک اس کے عیب ظاہر فرمادے گا اور جس کے اللہ (پاک) عیب ظاہر کرے گا۔ اُس کو زُور سوا کر دے گا، اگرچہ وہ اپنے مکان کے اندر ہو۔
(ابوداؤد، 4/354، حدیث: 4880)

اے عاشقانِ رسول! کسی مسلمان کے عیبوں کی ٹوہ میں نہیں پڑنا چاہئے، ربِّ کائنات پارہ 26 سورۃ الحجرات آیت نمبر 12 میں ارشاد فرماتا ہے: ”وَلَا تَجَسَّسُوا“ ”ترجمہ کنز الایمان: اور عیب نہ ڈھونڈو۔“ صدرُ الافاضل حضرت علامہ مولانا سید محمد نعیم الدین مراد آبادی رحمۃ اللہ علیہ فرماتے ہیں: یعنی مسلمانوں کی عیب جوئی نہ کرو اور ان کے چھپے ہوئے حال کی جستجو میں نہ رہو جسے اللہ پاک نے اپنی ستاری سے چھپایا۔ (خزان العرفان، ص 863)

اللہ پاک عیب پوشی فرمائے گا

حضرت عبد اللہ ابن عمر رضی اللہ عنہ سے روایت ہے کہ اپنے رب سے ہم گناہ گاروں کو بخشوانے والے پیارے پیارے آقا صلی اللہ علیہ وآلہ وسلم نے فرمایا: ایک مسلمان دوسرے مسلمان کا بھائی ہے نہ اس پر ظلم کرتا ہے اور نہ اسے بے یار و مددگار چھوڑتا ہے اور جو اپنے بھائی کی حاجت پوری کرے اللہ پاک اُس کی حاجت پوری کرتا ہے اور جو کسی مسلمان کی تکلیف دور کرے اللہ پاک قیامت کی تکلیفوں میں سے اُس کی تکلیف دُور فرمائے گا اور جو کسی مسلمان کی عیب پوشی کرے تو خُدا اُسے ستار قیامت کے روز اس کی عیب پوشی فرمائے۔
(مسلم، ص 1394، حدیث: 6580)

عیب چھپاؤ، جنت پاؤ

حضرت ابو سعید خدری رضی اللہ عنہ سے مروی ہے کہ سرکارِ دو جہان، مدینے کے سلطان صلی اللہ علیہ وآلہ وسلم کا فرمانِ جنت نشان ہے: جو شخص اپنے بھائی کا عیب دیکھ کر اس کی پردہ

پوشی کر دے تو وہ جنت میں داخل کر دیا جائے گا۔ (مسند عبد بن حمید، ص 279 حدیث: 885)

جہنم میں چنچ رہے ہوں گے!

اے عاشقانِ رسول! سبحان اللہ! عیب پوشی کی فضیلت و اہمیت کے بھی کیا کہنے! جو چیز آخرت کیلئے جس قدر اہم ہوگی شیطان اسی قدر اس کے پیچھے لگے گا۔ لہذا مسلمان کو مسلمان کی عیب پوشی سے روکنے کیلئے پورا زور لگادیتا ہے اور نوبت یہاں تک آ پہنچی ہے کہ آج مسلمانوں کی اکثریت مسلمانوں کی عیب دریوں اور غیبتوں میں مشغول ہے اور اکثر کوئی کسی کی خامی ڈھکنے کیلئے تیار ہی نہیں بلا تکلف بلکہ بسا اوقات تو فخریہ دوسروں کے آگے بیان کر دیتا ہے، ان میں سے اگر کسی نے کسی کا عیب کبھی چھپا بھی لیا تو بس عارضی طور پر، جوں ہی کچھ ناراضی ہوئی کہ جتنے بھی عیب چھپا کر رکھے تھے سب پر سے ایک دم پردہ اٹھا دیتا ہے! آہ! خوفِ آخرت ہی جاتا رہا! یقیناً جہنم کی سزا سہی نہیں جاسکے گی۔ حضرت عیسیٰ روح اللہ علیہ السلام فرماتے ہیں: کتنے ہی صحت مند بدن، خوبصورت چہرے اور میٹھا بولنے والی زبانیں کل جہنم کے طبقات میں چنچ رہے ہوں گے! (مکاشفۃ القلوب، ص 152)

اوروں کے عیب چھوڑ نظر خوبیوں پہ رکھ عیبوں کی اپنے بھائی مگر خوب رکھ پرکھ

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّد

تُونُوا إِلَى اللَّهِ! اَسْتَغْفِرُ اللَّه

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّد

غیبت ایمان میں فساد پیدا کرتی ہے

حضرت حسن بصری رحمۃ اللہ علیہ ارشاد فرماتے ہیں: ”غیبت بندہ مومن کے ایمان میں اس سے بھی جلدی فساد پیدا کرتی ہے جتنی جلدی آکلہ کی بیماری اُس کے جسم کو خراب کرتی ہے۔“ (آکلہ پہلو میں ہونے والے اُس پھوڑے کو کہتے ہیں جس سے گوشت پوست (کھال) سڑ جاتے

ہیں اور گوشت جھرنے لگتا ہے) مزید فرمایا کرتے: اے ابنِ آدم! تم اُس وقت تک ایمان کی حقیقت کو نہیں پاسکتے جب تک لوگوں کے عُیُوب تلاش کرنا ترک نہ کر دو جو عُیُوب تمہارے اپنے اندر پائے جاتے ہیں، تم اُن کی اصلاح شروع کر دو اور اُن عیبوں کو اپنی ذات سے دُور کر لو۔ پس جب تم ایسا کرو گے تو یہ چیز تمہیں اپنی ہی ذات میں مشغول کر دے گی۔ اور اللہ پاک کے نزدیک اِس طرح کا بندہ سب سے زیادہ پسندیدہ ہے۔

(ذم الغیبت لابن الدنیا، ص 93، 97، رقم: 54، 60)

ایک نو مسلم کی دردناک آپ بیتی

پیارے پیارے اسلامی بھائیو! الحمد للہ عاشقانِ رسول کی دینی تحریک، دعوتِ اسلامی اہل حق کی سنتوں بھری تحریک ہے، اِس کے عقائد عین قرآن و سنت کے مطابق ہیں، اِس سے ہر دم والستہ رہئے، اِن شاء اللہ عاشقانِ رسول کی صحبت کی برکت سے ایمان کی حفاظت کا جذبہ، نیکیوں کی طرف رغبت اور غیبتوں وغیرہ گناہوں سے نفرت کی سعادت حاصل ہوگی۔ ہر حالت میں ایمان کی حفاظت ضروری ہے اگر ایمان پر خاتمہ نہ ہو تو عبادت کچھ بھی کام نہ آئے گی، فرمانِ مصطفیٰ صلی اللہ علیہ وآلہ وسلم ہے: اِنَّمَا الْاَعْمَالُ بِالْخَوَاتِيمِ یعنی اعمال کا دار و مدار خاتمے پر ہے۔ (بخاری، 4/274، حدیث: 6607) چاہے کسی ہی آفت آن پڑے ایمان ہر گز مُتزلزل نہیں ہونا چاہیے۔ اِس ضمن میں ”ایک نو مسلم کی دردناک آپ بیتی“ سننے سے تعلق رکھتی ہے چنانچہ دہلی (ہند) کے علاقے سلیم پور کے مقیم 22 سالہ نوجوان کے قبولِ اسلام کا ایمان افروز واقعہ کچھ یوں ہے: وہ ایک غیر مسلم خاندان سے تعلق رکھتے تھے، ان کے باپ کی خواہش تھی کہ وہ ڈاکٹر بنیں، اس سلسلے میں اُس نے انہیں 1994ء میں اپنے ڈاکٹر دوست کے آپتال بھیج دیا۔ وہ غیر مسلم ڈاکٹر مسلمانوں سے اس قدر نفرت کرتا تھا کہ ان کے ہاتھوں کی چھوئی ہوئی چیز تک کھانا یا پینا گوارا نہ کرتا۔ ان کی بھی یہی

عادت بن گئی کہ سارا دن پیسا رہنا منظور مگر مسلمانوں کے ہاتھ سے پانی پینا منظور۔ کئی سال یونہی گزر گئے۔ ایک روز سبز عمامے میں نُبوس ایک اسلامی بھائی آنکھوں کے آپریشن کے لئے وہاں آئے۔ ان کی زبان و نگاہ کی حفاظت کا انداز اور حُسنِ اخلاق دیکھ کر رفتہ رفتہ میں ان کے قریب ہو گیا۔ وہ مجھ پر وقتاً فوقتاً انفرادی کوشش کرتے رہتے۔ کچھ دنوں بعد وہ اسلامی بھائی اسپتال سے چلے گئے مگر ان کا ان سے رابطہ رہا اور وہ ان کے پاس آتے جاتے رہے۔ ان اسلامی بھائی کے پاس ایک ضخیم کتاب تھی جس کا نام ”فیضانِ سنّت“ تھا، جب وہ چوک وغیرہ پر اس کا وِز دیتے تو انفرادی کوشش کرتے ہوئے انہیں بھی درس میں شرکت کی دعوت پیش کرتے، وہ سننے بیٹھ جاتے۔ فیضانِ سنّت کے وِز کی برکت سے کچھ ہی دنوں میں ان کا دل مذہبِ اسلام کیلئے نفرت کے بجائے محبت محسوس کرنے لگا۔ اب وہ مسلمانوں کے ساتھ کھاپی بھی لیتے اور مساجد و اذان کا احترام کرتے۔ 2004ء میں ایک روز عاشقانِ رسول کی مدنی تحریک دعوتِ اسلامی کے مکتبۃ المدینہ کار سالہ ”عُغُتِل کا طریقہ“ انہوں نے پڑھا مگر صحیح طریقے سے سمجھ نہ سکے۔ ان اسلامی بھائی سے پوچھا تو انہوں نے ان کو رسالے کی مدد سے تفصیلاً ظہارت کے مسائل سمجھائے اور فرمایا کہ حقیقی پاکی بغیر مسلمان ہوئے حاصل نہیں کی جاسکتی۔ وہ وقت ان کی سعادتوں کی مغرغ کا تھا، ان کے الفاظ نے ان کی زندگی کا رخ تبدیل کر دیا، انہوں نے کچھ دیر سوچا اور پھر ”کلمہ طیبہ“ پڑھ کر دائرہ اسلام میں داخل ہو گئے۔ کُفر کے اندھیرے چھٹ گئے اور ان کا دل نورِ اسلام سے جگمگانے لگا۔

وہ عاشقانِ رسول کی مدنی تحریک دعوتِ اسلامی کے سنّتوں بھرے اجتماع میں پابندی سے شرکت کرنے لگے اور سلسلہ عالیہ قادریہ رَضویہ میں داخل ہو کر حُضُورِ غوثِ اعظم

رحمۃ اللہ علیہ کے مُرید ہو گئے اور باجماعت نمازیں پڑھنے لگے، کبھی کبھی شیطان انہیں مذہبِ اسلام کے بارے میں وسوسے ڈالتا تھا۔ ایک روز مکتبۃ المدینہ کا رسالہ ”بڈھا بچاری“ پڑھا تو اَلْحَمْدُ لِلّٰہ ان کے وسوسوں کی جڑ کٹ گئی۔ اَلْحَمْدُ لِلّٰہ 18 جولائی 2005 کو عاشقانِ رسول کے ہمراہ مدنی قافلے میں سنتوں بھرے سفر کی سعادت ملی۔ اس سے پہلے وہ ذرا ذرا سی بات پر گھر والوں سے ناراض ہو جاتے، کھانا مزاج کے خلاف ملتا تو خوب شور مچاتے تھے، مدنی قافلے میں سفر کی بَرَکت سے یہ عادت بھی نکل گئی۔ گھر والے ان کی اس تبدیلی پر حیران تھے اور مذہبِ اسلام سے متاثر ہو رہے تھے۔ وہ داڑھی شریف کی سنت اپنانے کے ساتھ ساتھ سر پر سبز عمامہ بھی باندھنے لگے مگر گھر جاتے وقت اتار لیتے۔ چند دنوں بعد بعض لوگوں نے ان کے خلاف گھر والوں کا منفی ذہن بنایا جس پر گھر میں سختی شروع ہو گئی، اب انہیں بات بات پر ٹوکا جاتا بلکہ مارنے سے بھی دریغ نہ کیا جاتا۔ انہوں نے تنگ آ کر گھر چھوڑ دیا مگر کچھ ہی روز بعد بھائی وغیرہ نے بہانے سے بلوایا اور زبردستی نائی (تَجم) کے پاس پکڑ کر لے گئے۔ جب انہوں نے اُس نائی کو بتایا کہ میں مسلمان ہو چکا ہوں تو وہ ڈر گیا اور اُس نے داڑھی مونڈنے سے انکار کر دیا۔ ان کے گھر والے بھی داڑھی کاٹنے سے ڈر رہے تھے مگر افسوس کہ علمِ دین سے بے بہرہ ایک مسلمان نے گھر والوں سے کہا: ”داڑھی رکھنا ضروری نہیں ہے، ہمیں دیکھو! لاکھوں مسلمان کہاں داڑھی رکھتے ہیں!“ یہ سن کر سفر کی تاریکیوں میں گھر سے ہوئے گھر والوں کا دل ایک دم ٹھل گیا اور انہوں نے سوتے میں بلیڈ سے ان کی داڑھی مونڈنا شروع کر دی۔ ان کی آنکھ ٹھل گئی، داڑھی بچانے کی جدوجہد میں ان کا چہرہ لہو لہان ہو گیا، وہ رورور کر انہیں اس کام سے باز رہنے کی التجائیں کرتے رہے مگر انہوں نے ان کی ایک نہ سنی اور داڑھی مونڈ کر ہی دم لیا۔ چہرے سے بہنے والا لہوان کے آنسوؤں میں شامل ہو گیا۔ انہوں نے اسی پر بس نہیں کیا بلکہ انہیں ایک کمرے میں قید کر دیا، تن کے کپڑوں

کے علاوہ ان کے پاس اور کچھ نہ تھا، ان کی نگرانی کی جاتی مگر وہ کسی نہ کسی طرح چھپ کر نمازیں ادا کر لیتے۔ نیند کی قربانی دے کر بھی اپنا ڈھسو قائم رکھتے تاکہ موقع ملنے پر نماز ادا کر سکیں۔ ان کا کوئی پُرساں حال تھا نہ ہی کوئی ہمدرد تھا کہ جو ہمدردی کے دو ٹیٹھے بول سنا کر ان کی ڈھارس بندھاتا۔ تقریباً 2 ماہ اسی طرح گزر گئے یہاں تک کہ رمضان المبارک کا مقدّس مہینہ تشریف لے آیا۔ آہ! انہیں کون سحری فراہم کرتا! رمضان المبارک کا روزہ چھوڑنا انہیں گوارا نہ تھا چنانچہ انہوں نے بغیر سحری ہی روزہ رکھ لیا۔ شام تک جب انہوں نے کھانا نہیں کھایا تو گھر والوں کو تشویش ہوئی۔ وہ جمع ہو کر آئے اور کھانا کھانے کیلئے زور دینے لگے۔ انہوں نے کہا: ”رکھ دو میں کھالوں گا۔“ ان کے جانے کے بعد انہوں نے مزید اصرار سے بچنے کے لئے سالن ادھر ادھر کر دیا اور روٹیاں جیب میں ڈال لیں مگر گھر والوں کو کسی طرح شک ہو گیا اور انہوں نے دن کے وقت زبردستی انہیں کھانا کھلایا، وہ دل ہی دل میں کڑھتے رہے مگر مجبور تھے، یوں وہ پانچ روزے نہ رکھ سکے۔ آخر کار کسی سبب سے گھر والوں کی طرف سے کچھ ڈھیل ملی اور وہ دوبارہ اسپتال جانے لگے۔ وہ بغیر سحری روزے کی نیت کر لیتے اور بظاہر دوپہر کا کھانا ساتھ لے جاتے مگر شام کے وقت اُس سے افطاری کرتے۔ اسی دوران انہوں نے اسلام قبول کرنے کے متعلق قانونی کاغذات بھی مکمل کروا لئے مگر گھر والوں کو پتا نہیں چلنے دیا۔ وہ گھر والوں سے چھپ کر جس مسجد میں نماز ادا کرنے جاتے تھے وہاں کی انتظامیہ نے خوفزدہ ہو کر انہیں منع کر دیا کہ آپ یہاں نہ آیا کریں، کہیں فساد نہ ہو جائے۔ ان کا دل تو بہت دکھا کہ میں مسلمان ہوتے ہوئے بھی حالات کی ستم ظریفی کی وجہ سے مسجد میں داخلے سے روک دیا گیا ہوں مگر بے بسی تھی، بے چارے کیا کر سکتے تھے! دعوتِ اسلامی کا مدنی مرکز وہاں سے بہت دُور تھا اور حالات کے پیش نظر انہوں نے خود ہی اسلامی بھائیوں کو رابطہ کرنے سے منع کر رکھا تھا۔ پریشانیوں کے تسلسل

نے ان کے اُغصابِ شل کر دیئے تھے، انہیں کوئی ایسا ہمدرد و غمگسار بھی نہیں ملتا تھا کہ جس کے کندھے پر سر رکھ کر چند اشک بہا کر اپنے دل کا بوجھ ہلکا کر سکیں، آہ! وہ بالکل تنہا تھے، ایسے وقت میں انہیں نماز پڑھنے میں بڑا سکون اور حوصلہ ملتا تھا، ان کی زبان پر دُرُودِ شریف جاری رہتا۔ اب انہوں نے ہمت کر کے 3 کلو میٹر دُور ”جننا کالونی“ کی مسجد میں باجماعت نماز ادا کرنے کے لئے جانا شروع کر دیا۔ گھر والے ایک بار پھر نرم پڑ چکے تھے۔ ایک روز محلّے کے کسی نام نہاد مسلمان نے گھر والوں کو اچھا لگانے کیلئے ان کا کچھ اس طرح ذہن خراب کرنے کی کوشش کی کہ ”ہم بھی آخر مسلمان ہیں، کون سا روز نماز پڑھتے ہیں۔ بس جمعہ یا عید کی نماز پڑھ لیا کرتے ہیں! لگتا ہے تمہارا بیٹا کسی جن کو قابو کرنے کا عمل کر رہا ہے، یہ پاگل ہو جائے گا تو تمہیں پتا چلے گا۔“ اس کی باتیں سن کر گھر والے گھبرا گئے اور پھر سے سختی شروع کر دی حتیٰ کہ دُرُودِ شریف وغیرہ پڑھنے کیلئے ان کے ہونٹ ہلانے پر بھی پابندی لگادی گئی۔ گھر والے انہیں پکڑ کر ایک عامل کے پاس لے گئے اُس نے بھی کہہ دیا کہ اس پر ”اثرات“ ہیں! ان حالات سے وہ بہت دلبرداشتہ ہوئے اور شاید وہ دوبارہ کفر کے اندھیروں میں کھو جاتے مگر اللہ پاک کا کرم شامل حال رہا کہ اَلْحَمْدُ لِلّٰہ انہوں نے دعوتِ اسلامی کے دینی ماحول میں عاشقانِ رسول کی زبانی محبوبِ ربِّ ذوالجلال صلی اللہ علیہ وآلہ وسلم اور حضرت بلال رضی اللہ عنہ پر ہونے والے مظالم کی داستانیں سن رکھی تھیں، ان مظالم کے سامنے ان کی تکالیف کچھ بھی نہیں تھیں، اپنے کئی مدنی آقا صلی اللہ علیہ وآلہ وسلم کی کڑی آزمائشوں اور ان آزمائشوں پر کئے جانے والے بے مثال صبر کو یاد کر کے ان کا ایمان اور مضبوط ہو جاتا۔

ایک روز وہ چُھپ کر دعوتِ اسلامی کے سنتوں بھرے اجتماع میں جا پہنچے۔ اِطْلَاعِ پا کر گھر والے آدھکے اور انہیں وہاں سے اُٹھا کر لے گئے۔ نہ انہوں نے کوئی مُزاحمت کی اور

نہ کسی کو کرنے دی کہ فساد ہو گا۔ گھر لے جا کر انہیں اتنا مارا گیا کہ وہ نیم بے ہوش ہو گئے۔ ہوش آنے پر انہوں نے گھر چھوڑنے کا عزم مُصَّحَّم کر لیا حالانکہ 3 دن پہلے ہی ان کی سرکاری نوکری کی تقرری کا آرڈر موصول ہوا تھا جس کے لئے انہوں نے سالوں محنت اور کوششیں کی تھیں۔ اب ایک طرف ذاتی مکان، ماں باپ اور روشن مستقبل اور دوسری طرف ایمان جیسی عظیم دولت! مگر انہوں نے رَبِّ کریم کے کرم سے ایمان کی حفاظت کی خاطر 21 مارچ 2007 کو اپنی مرضی سے ہجرت کی اور اپنا گھر چھوڑ دیا۔

الحمد للہ آج وہ ہند کے مختلف شہروں میں عاشقانِ رسول کے ہمراہ مدنی قافلوں میں سنتوں بھر سفر کر رہے ہیں اور گھر والوں کی سختی کے باعث رہ جانے والی تمام نمازیں بھی قضا کر چکے ہیں۔ ان کی خواہش تھی کہ میں بھی کبھی نماز میں امامت کی سعادت حاصل کر سکوں۔ الحمد للہ مدنی قافلے میں سفر کی برکت سے چند صورتوں کو دُرُست مخارج کے ساتھ یاد کرنے اور نماز کے ضروری مسائل سیکھنے میں کامیاب ہو چکے تھے۔ لہذا 13 اپریل 2007 کو ان کی مُراد بر آئی اور انہیں ہند کے ”جھانسی“ نامی شہر میں فجر کی جماعت میں امامت کی سعادت حاصل ہو گئی۔ ان کا کہنا ہے دعوتِ اسلامی پر میری جان قربان کہ اس نے کُفر کی آغوش میں پلنے والے کو نہ صرف دولتِ ایمان سے نوازا بلکہ امامت کے مُصلے پر لاکھڑا کیا۔ یہ سب میرے ربِّ العزت کی رحمت، اور تاجدارِ رسالت صلی اللہ علیہ وآلہ وسلم کی عنایت ہے۔ وہ نو مسلم اسلامی بھائی دورانِ سفر ”قنوج“ شہر کے مسلمانوں کے محلے ”کاغزیانی“ پہنچے، وہاں کی ”پُرانی مسجد“ کے سامنے والا میدان لوگوں سے بھرا ہوا تھا، کوئی تاش کھیلنے میں تو کوئی جوئے میں مصروف تھا۔ نمازِ عصر کے بعد وہ ان لوگوں کے پاس نیکی کی دعوت دینے کیلئے گئے یکا یک ایک شخص انتہائی غصے کی حالت میں کھڑا ہو گیا اور انہیں گندی گندی گالیاں دیتے ہوئے ڈانٹنے لگا کہ کسی اور کو جا کر سمجھاؤ ہمیں سمجھانے کی کوئی ضرورت نہیں ہے۔

اتنے میں ایک بوڑھے شخص نے اُس سے کہا: ”اس کی بات تو سنو کہ یہ کیا کہنا چاہتا ہے؟“ چنانچہ انہوں نے نیکی کی دعوت پیش کی اور دعوتِ اسلامی کے دینی ماحول میں سیکھے ہوئے نماز پڑھنے کے فضائل اور نہ پڑھنے سے متعلق وعیدیں سنائیں، جب محسوس ہوا کہ لوہا گرم ہو چکا ہے تو انہوں نے کہا ”جو باتیں میں آپ کو بتا رہا ہوں یہ تو آپ حضرات کو مجھے بتانی چاہئیں کیوں کہ میں نے ابھی کچھ عرصہ قبل ہی اسلام قبول کیا ہے۔ پھر انہوں نے مختصراً اپنے اسلام قبول کرنے اور اس دوران آنے والے امتحانات کے واقعات سنانے شروع کئے تو وہاں موجود حضرات شدتِ جذبات سے رونے لگے حتیٰ کہ انہیں گالیاں بکنے والا شخص روتے ہوئے کہنے لگا: بس کرو ورنہ میرا دم نکل جائے گا۔ اب یہ تمام لوگ ان کے ساتھ مسجد میں چلنے کیلئے تیار تھے۔ نمازِ عصر میں ہم دو نمازی تھے مگر حیرت انگیز طور پر نمازِ مغرب میں 3 صفیں بن گئیں۔ ایک بزرگ فرمانے لگے: ”میں ان لوگوں کو دیکھتے دیکھتے بوڑھا ہو گیا ہوں آج پہلی بار انہیں مسجد میں دیکھ رہا ہوں۔“

کافروں کو چلیں، مشرکوں کو چلیں دعوتِ دین دیں، قافلے میں چلو
کافر آجائیں گے، راہِ حق پائیں گے ان شاء اللہ چلیں، قافلے میں چلو
(وسائلِ بخشش، ص 676)

صَلُّوا عَلَيَّ الْحَبِيبِ ❀❀❀ صَلَّى اللَّهُ عَلَيَّ مُحَمَّدٍ

غیبت سے توبہ کا طریقہ

اللہ پاک کی بارگاہ میں ندامت کے ساتھ توبہ و استغفار کیجئے۔ جس جس کی غیبت کی ہے اُس کیلئے دُعاے مغفرت کیجئے۔ فرمانِ مصطفیٰ صلی اللہ علیہ وآلہ وسلم ہے: غیبت کے کفارے میں یہ ہے کہ جس کی غیبت کی ہے، اُس کے لیے استغفار کرے، یہ کہے: اَللّٰهُمَّ اغْفِرْ لَنَا وَ لَكَ۔ یعنی الہی! ہمیں اور اُسے بخش دے۔ (الدعوات الکبیر للبیہقی، 2/294، حدیث: 507) اگر نام

یاد نہ رہے ہوں تو مشورۃً عرض ہے کہ ہو سکے تو روزانہ وقتاً فوقتاً یوں کہئے: یا اللہ! میں نے آج تک جتنی بھی غیبتیں کی ہیں ان سے توبہ کرتا ہوں۔ یا اللہ پاک! میری اور آج تک میں نے جن جن مسلمانوں کی غیبت کی ہے ان سب کی اپنے محبوب صلی اللہ علیہ وآلہ وسلم کے صدقے مغفرت فرما۔ (یاد رہے! قبولیت توبہ کیلئے یہ بھی شرط ہے کہ اُس گناہ سے دل میں بیزاری اور آئندہ نہ کرنے کا عزم ہو)۔

میرى اور جن جن كى ميں نے كى ہے غيبت يا خدا مغفرت فرما دے فرما سب يہ رحمت يا خدا

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

بندے سے بھی معافی مانگے

جس کی ”غیبت“ کی اُس کو پتا نہیں چلا تو اُس سے معافی مانگنا ضروری نہیں۔ اللہ عقار کے دربار میں توبہ و استغفار کیجئے اور دل میں پکا عہد کیجئے کہ آئندہ کبھی کسی کی غیبت نہیں کروں گا۔ اگر اُس کو معلوم ہو گیا ہے تو اُس کے پاس جا کر غیبت کے مقابل اُس کی جائز تعریف، اور اس سے محبت کا اظہار کیجئے، تاکہ اُس کا دل خوش ہو اور عاجزی کے ساتھ عرض کیجئے کہ میں نے جو آپ کی غیبت کی ہے اُس پر ناؤم ہوں مجھے معاف فرما دیجئے۔ اب بالفرض وہ مُعاف نہ بھی کرے تب بھی اِن شاء اللہ آخرت میں مُوَاعِظَہ نہ ہوگا۔ ہاں اگر رُسْمی طور پر (SORRY) کہہ دیا) بلاِ اِخْلَاصِ مُعَافِي مَانْگِي اور اُس نے مُعَافِ کر بھی دیا تب بھی آخرت میں مُوَاعِظَہ (یعنی پوچھ بچھ) کا خوف باقی ہے۔ (بہار شریعت، 3/181 حصہ: 16)

صدقہ پیارے كى حيا كا كہ نہ لے مجھ سے حساب بخش بے پوچھ لجا ئے كو لجانا كيا ہے
(حدائق بخشش، ص 171)

توبہ کے بعد جس کی غیبت کی تھی اُس کو پتا چل گیا تو؟

غیبت سے توبہ کر لینے کے بعد مُعْتَاب یعنی جس کی غیبت کی تھی اُس کو پتا چلا تو اب کیا

حکایت: حضرت شیخ عبد الوہاب شَعرانی رَحْمَةُ اللّٰهِ عَلَیْہِ نَقْل کرتے ہیں: میرے بھائی افضل الدین رَحْمَةُ اللّٰهِ عَلَیْہِ فرماتے ہیں: نیک اعمال زیادہ کرتا ہوں تاکہ قیامت کے دن میرے پاس اعمال میں سے کچھ نہ کچھ ہو، جو کہ ان کو دیا جاسکے جن کا میرے ذمے (حقوق العباد کے تعلق سے) مال یا عزت کا کچھ مطالبہ ہو۔ (تعمیہ المغترین، ص 191)

بازرِ عمل میں تو سودا نہ بنا اپنا سرکار! کرم تجھ میں عیبی کی سائی ہے

(حدائق بخشش، ص 192)

صَلُّوْا عَلَی الْحَبِیْب ❀❀❀ صَلَّى اللّٰهُ عَلَی مُحَمَّد

ہائے شامتِ نفس!

آہ! آہ! آہ! آہ! وہ مجموعہ غفلت و سرِ اِپامعصیت کہاں جائے جو کہ نفس کی شامت کے سبب لاقعداد افراد کی غیبت کر چکا ہو، مرنے یا غائب ہونے والوں کی بات تو دور رہی، جاننے پہچاننے کے باوجود مُرُوّت کی منوں وزنی بیرونیوں میں جکڑے ہونے کے باعث مُعافی مانگنے سے شرماتا ہو! ہائے! ہائے! ہائے! اگر بروز قیامت ڈھیر سارے اہل حُقوق نیکیاں لینے اور اپنے اپنے گناہ سمر لدوانے پر تُل گئے تو کیا بنے گا۔ آہ! آہ! آہ! صدقے یا رسول اللہ!

تجھے ہرگز گوارا ہو نہیں سکتا کہ محشر میں جہنم کی طرف روتا ہوا تیرا گدا نکلے

صَلُّوْا عَلَی الْحَبِیْب ❀❀❀ صَلَّى اللّٰهُ عَلَی مُحَمَّد

دینا ہی میں مُعاف کروالینے میں عافیت ہے

ہمارے پیارے پیارے آقا مدینے والے مصطفیٰ صلی اللہ علیہ وآلہ وسلم کا فرمانِ عبرت نشان ہے: جس کے ذمے اپنے بھائی کا آبرو وغیرہ کسی بات کا مظلمہ (یعنی ظلم) ہو، اسے لازم ہے کہ یہیں اس سے مُعافی چاہ لے قبل اس وقت کے آنے کے کہ وہاں نہ دینار ہوں گے

اور نہ درہم اگر اس کے پاس کچھ نیکیاں ہوں گی تو بقدر اُس کے حق کے اس سے لے کر اُسے دی جائیں گی ورنہ اُس کے گناہ اس پر رکھے جائیں گے۔ (بخاری، 2/128، حدیث: 2449)

سب نے صفِ محشر میں لٹکا دیا ہم کو اے بیسوں کے آقاب تیری ڈہائی ہے

(حدائقِ بخشش، ص 192)

بہتان کی تعریف

کسی شخص کی موجودگی یا غیر موجودگی میں اُس پر جھوٹ باندھنا بہتان کہلاتا ہے۔ (حدیقہ ندیہ، 2/200) اس کو آسان لفظوں میں یوں سمجھئے کہ بُرائی نہ ہونے کے باوجود اگر پیٹھ پیچھے یا زور و برودہ برائی اُس کی طرف منسوب کر دی تو یہ بہتان ہو، مثلاً پیچھے یا منہ کے سامنے ریاکار کہہ دیا اور وہ ریاکار نہ ہو یا اگر ہو بھی تو آپ کے پاس کوئی ثبوت نہ ہو کیوں کہ ریاکاری کا تعلق باطنی امراض سے ہے لہذا اس طرح کسی کو ریاکار کہنا بہتان ہو۔

بہتان سے توبہ کا طریقہ

بہتان سے توبہ کرے اس توبہ میں تین باتوں کا پایا جانا ضروری ہے: ﴿1﴾ آئندہ بہتان کو ترک کرنے کا پکا ارادہ کرنا ﴿2﴾ جس کا حق ضائع کیا، ممکن ہو تو اس سے معافی چاہنا مثلاً صاحبِ حق زندہ اور موجود ہے نیز معافی مانگنے سے کوئی جھگڑا یا عداوت پیدا نہیں ہوگی ﴿3﴾ (جن لوگوں کے سامنے بہتان لگایا ان کے سامنے اپنے جھوٹ (یعنی بہتان) کا اقرار کرنا یعنی یہ کہنا کہ جو میں نے بہتان لگایا تھا اس کی کوئی حقیقت نہیں۔ (حدیقہ ندیہ، 2/209) عاشقانِ رسول کی دینی تحریک دعوتِ اسلامی کے مکتبۃ المدینہ کی کتاب ”بہارِ شریعت“ (312 صفحات) حصہ 16 صفحہ 181 پر صدر الشریعہ بدرالطریقہ حضرت علامہ مولانا مفتی محمد امجد علی اعظمی رحمۃ اللہ علیہ فرماتے ہیں: بہتان کی صورت میں توبہ کرنا اور معافی مانگنا ضروری ہے بلکہ جن کے

سامنے بُہتان باندھا ہے ان کے پاس جا کر یہ کہنا ضروری ہے کہ میں نے جھوٹ کہا تھا جو
 فلاں پر میں نے بُہتان باندھا تھا۔ (بہار شریعت، 3/181، حصہ: 16)

نفس کے لئے یقیناً یہ سخت گراں ہے مگر دنیا کی تھوڑی سی ذلت اٹھانی آسان مگر
 آخرت کا معاملہ انتہائی سنگین ہے، خدا کی قسم! دوزخ کا عذاب برداشت نہیں ہو سکے گا۔
 لہذا پڑھئے اور لرزیئے:

بُہتان کا عذاب

سرکارِ عالی وقار، مدینے کے تاجدارِ صلی اللہ علیہ والہ وسلم نے فرمایا: جو کسی مسلمان کی بُرائی
 بیان کرے جو اس میں نہیں پائی جاتی تو اس کو اللہ پاک اس وقت تک دوزخیوں کے بکچڑ،
 پیپ اور خون میں رکھے گا جب تک کہ وہ اپنی کہی ہوئی بات سے نہ نکل آئے۔

(ابوداؤد، 3/427، حدیث: 3597)

گناہ کے الزام کا عذاب

لوگوں پر گناہوں کی شہمت لگانے والوں کے عذاب کی ایک دل ہلا دینے والی روایت
 ملاحظہ ہو چنانچہ جناب رسالت مآب صلی اللہ علیہ والہ وسلم نے خواب میں دیکھے ہوئے کئی مناظر
 کا بیان فرمایا کہ کچھ لوگوں کو زبانوں سے لٹکایا گیا تھا۔ میں نے جبرئیل علیہ السلام
 سے اُن کے بارے میں پوچھا تو انہوں نے بتایا کہ یہ لوگوں جھوٹی شہمت لگانے والے ہیں۔

(شرح الصدور، ص 182)

شکی مزاجوں کو تنبیہ

جو شکی مزاج عورتیں اپنے مردوں پر شہمتیں دھرتیں اور اس طرح کی باتیں کرتی ہیں
 کہ *کسی عورت کے چکر میں ہے* سب پیسے اسی کو دے آتا ہے وغیرہ یوں ہی جو وہی مرد

اپنی عورتوں پر اس طرح گناہ کی تہمتیں لگاتے ہیں کہ * اس کی کسی کے ساتھ ”آشنائی“ ہے * اپنے آشنا کو فون کرتی ہے * اُس سے ملتی ہے * گندے کام کرواتی ہے وغیرہ۔ ان کو بیان کردہ الزام گناہ کے عذاب کی روایت سے عبرت حاصل کرنی چاہے۔ اس ضمن میں ایک عبرت انگیز حکایت ملاحظہ ہو چنانچہ

عورت پر تہمت لگانے کے سبب ہلاکت

حضرت علامہ جلال الدین سیوطی شافعی رحمۃ اللہ علیہ شرح الصدور میں نقل کرتے ہیں: ایک شخص نے خواب میں جریر خُطفی کو دیکھا تو پوچھا: مَا فَعَلَ اللهُ بِكَ؟ یعنی اللہ پاک نے تمہارے ساتھ کیا معاملہ کیا؟ تو انہوں نے کہا: میری معفرت کر دی۔ میں نے پوچھا: معفرت کا کیا سبب بنا؟ کہا: اس تکبیر کہنے پر جو میں نے ایک جنگل میں کہی تھی۔ میں نے پوچھا: فَرَزْدَقْ کا کیا ہوا؟ تو انہوں نے کہا: افسوس پاک دامن عورتوں پر تہمت لگانے کے باعث وہ ہلاکت میں گرفتار ہوا۔ (شرح الصدور، ص 285، البدایہ والنہایہ، 6/409) ہائے! ہائے! ہم نے نہ جانے زندگی میں کتنوں پر نہتان باندھے ہونگے! آہ!

جی چاہتا ہے پھوٹ کے رُخوں ترے غم میں سرکار! مگر دل کی قسوت نہیں جاتی

(وسائلِ بخشش، ص 382)

ایک دوسرے کو غیبت سے بچانے کا طریقہ

اے عاشقانِ رسول! جن جن خوش نصیبوں کا یہ ذہن بن رہا ہو کہ ہمیں غیبت کے مؤذی مرض سے چھٹکارا پانے کیلئے کوششیں تیز کر دینی ہیں وہ آپس میں طے کر لیں کہ ہم میں سے اگر معاذ اللہ کوئی غیبت شروع کر دے تو جو موجود ہو وہ اپنی ثُوت کے مطابق زبان سے ٹوک کر روک دے اور توبہ کرنے کا کہے نیز اوّل آخِر صَلُّوا عَلَی الْحَبِیْبِ کہہ کر

ذُرُودِ شَرِيفِ پڑھانے کے ساتھ کہے: ”تَوْبُوْا اِلَى اللّٰهِ! (یعنی اللہ پاک کی طرف توبہ کرو) یہ سن کر غیبت کرنے والا کہے: اَسْتَغْفِرُ اللّٰهَ (یعنی میں اللہ پاک سے بخشش چاہتا ہوں) اِنْ شَاءَ اللّٰهُ اِسْ طَرَحِ ہاتھوں ہاتھ توبہ کی سعادت مل جائے گی۔ جنہوں نے غیبت کرتے نہ سنا ہوا ان سے احتیاط لازمی ہے، آواز و انداز ایسے نہ ہوں کہ جن کو پتا نہ تھا ان کو بھی معلوم ہو جائے کہ فلاں نے معاذ اللہ غیبت کی۔

کسی کو کالا کہنا بھی غیبت ہے

ہمارے بزرگانِ دین رحمۃ اللہ علیہم توبہ کے معاملے میں بالکل نہیں شرماتے تھے چنانچہ حُجَّۃُ الْاِسْلَام حضرت امام محمد بن محمد بن محمد غزالی رحمۃ اللہ علیہ نقل فرماتے ہیں: حضرت امام ابن سیرین رحمۃ اللہ علیہ نے ایک شخص کا ذکر کرتے ہوئے فرمایا: وہ آدمی سیاہ فام (یعنی کالا) ہے پھر فرمایا: اَسْتَغْفِرُ اللّٰهَ ”یعنی میں اللہ پاک سے بخشش طلب کرتا ہوں“ میں سمجھتا ہوں کہ میں نے اس کی غیبت کی ہے۔ (احیاء العلوم، 3/178)

بغیر شرمائے فوراً توبہ کر لینی چاہئے

اے عاشقانِ اولیا! ہمارے بزرگانِ دین رحمۃ اللہ علیہم کا خوفِ خدا مہیا! اتنے زبردست بزرگ نے فوراً سب کے سامنے توبہ کر لی اس میں یہ بھی درس ملا کہ خدا نخواستہ کبھی لوگوں کے سامنے غیبت وغیرہ گناہ عرز زد ہو جائے تو احساس ہوتے ہی بغیر شرمائے سب کے سامنے توبہ کر لی جائے۔ اگر بعد میں احساس ہو گیا اور توبہ کر لی تو جن جن کے سامنے غیبت کا گناہ کیا ان کو اپنی توبہ پر مُنْطَلِع کر دیا جائے۔ توبہ کا یہ قاعدہ ذہن میں رکھئے جیسا کہ حدیث پاک میں ہے: اللہ پاک کے آخری رسول صلی اللہ علیہ وآلہ وسلم کا فرمانِ عبرت نشان ہے: جب تم کوئی گناہ کرو تو توبہ کر لو، اَلْتِمُّ بِالْتِمِّ وَالْعَلَانِيَةُ بِالْعَلَانِيَةِ یعنی پوشیدہ گناہ کی توبہ پوشیدہ اور علانیہ

گناہ کی توبہ علانیہ۔ (معجم کبیر، 20/159، حدیث: 331)

اس حکایت سے یہ بھی معلوم ہوا کہ بلا اجازت شرعی پیٹھ پیچھے کسی مسلمان کے جسمانی عیب بیان کرنا مثلاً * کالا * مٹھورا * بد صورت * کورھی * گنجا * موٹا * لمبا * ٹھلٹا * کانا * اندھا * بہرا * گونگا * بانڈا * بھیگا * لولا * لنگڑا * کبرہا کہنا غیبت ہے۔ بعض اسلامی بھائی کالی رنگت والے اسلامی بھائی کو بلالی کہتے ہیں، بلا ضرورت یہ بھی نہ کہا جائے کہ پیٹھ پیچھے سے کہنا غیبت میں شمار ہو گا کیوں کہ جس کو ”بلالی“ کے مراد میں معنی معلوم ہوں گے یعنی جو سمجھتا ہو گا کہ میں کالا ہوں اس لئے مجھے ”بلالی“ کہہ رہے ہیں تو اُس کو بُرا لگ سکتا ہے۔ ہاں اگر کسی مخصوص اسلامی بھائی کی پہچان ہی بلالی ہے تو اس نیت سے بلالی کہنے میں حرج نہیں۔

گناہ ہوتے ہی فوراً توبہ کرنا واجب ہے

حضرت امام نووی رحمۃ اللہ علیہ سے منقول ہے: جنوں ہی گناہ صادر ہو فوراً توبہ کر لینا واجب ہے خواہ صغیرہ گناہ ہی کیوں نہ ہو۔ (شرح مسلم للنووی، ص 59)

کسی کی بات غیبت نہ تھی مگر آپ نے غیبت کہہ دی تو؟

کسی بات کو گناہ بھری غیبت قرار دینے کیلئے معلومات ہونا ضروری ہے اگر آپ نے بے سوچے سمجھے کسی کی بات کو غیبت ٹھہرایا اور اُس کے مُرتکب کو گنہگار قرار دیا اور وہ گنہگار نہیں تھا تو اس صورت میں آپ گنہگار ہوں گے توبہ اُس پر نہیں آپ پر واجب ہو جائے گی! بہر حال آپس میں یہ ضرور طے کر لیجئے کہ غیبت نہ ہو رہی ہو پھر بھی اگر کسی نے غلط فہمی کے سبب تُوْبُوْا اِلَی اللہ کہہ دیا تب بھی ہم ”جھگڑے“ کی کیفیت پیدا نہ ہونے دیں گے ورنہ شیطان کو دوسرے زاویے سے یعنی لڑوانے اور دلوں میں بُغض و کینہ ڈلوانے کے ذریعے گناہ کروانے کا موقع ہاتھ آسکتا ہے۔

جھگڑے سے بچنے کی فضیلت

خدا نخواستہ کبھی دو اسلامی بھائی لڑ پڑیں تو موقع پا کر تیسرا بلند آواز سے صَلُّوْا عَلَی الْحَبِیْبِ کہہ دے، دونوں دُڑود شریف پڑھتے ہوئے صَلُّوْا عَلَی الْحَبِیْبِ (ج) کر لیں۔ جو حق پر ہونے کے باوجود نہیں جھگڑتا اُس کا تو ان شاء اللہ بیڑا ہی پار ہے۔ چنانچہ مدینے کے سلطان، رحمتِ دو جہان صلی اللہ علیہ وآلہ وسلم کا فرمانِ جنت نشان ہے: جو حق پر ہونے کے باوجود جھگڑا نہیں کرتا میں اُس کیلئے جنت کے (اندرونی) کنارے میں ایک گھر کا ضامن ہوں۔

(ابوداؤد، 4/332، حدیث: 4800)

استغفر اللہ کہنے کی فضیلت

لوگوں کی موجودگی میں ہر طرح کی معصیت، بلکہ ناپسندیدہ حرکت مثلاً اُفْضُولِ گوئی صادر ہونے پر بلکہ موقع کی مناسبت سے بلا عنوان بھی بلند آواز سے اَوَّلِ آخِرِ صَلُّوْا عَلَی الْحَبِیْبِ کے ساتھ تُوْبُوْا اِلَی اللہ کہہ دینا چاہئے کہ ہر وقت توبہ و استغفار کرتے رہنا کارِ ثواب ہے۔ فرمانِ مصطفیٰ صلی اللہ علیہ وآلہ وسلم ہے: مَنْ اسْتَغْفَرَ اللہَ غَفَرَ لَہُ یعنی جو کوئی اللہ پاک سے استغفار (یعنی مغفرت طلب) کرے گا اللہ پاک اُس کی مغفرت فرما دے گا۔ (اَسْتَغْفَرَ اللہَ کہنا بھی

استغفار یعنی مغفرت طلب کرنا ہے) (ترمذی، 5/288، حدیث: 3481)

توبہ کے تین ارکان ہیں

البتہ گناہِ عَمْرُودِ ہو تو اس کی مَحْضُ رَسْمِی توبہ کافی نہیں عاشقانِ رسول کی ہدنی تحریک، دعوتِ اسلامی کے مکتبۃ المدینہ کی کتاب ”بیاناتِ عطاریہ“ (480 صفحات)، حصہ اول کے صفحہ 79 پر ہے: صدرُ الافاضل حضرت علامہ مولانا سید محمد نعیم الدین مراد آبادی رحمۃ اللہ علیہ

فرماتے ہیں: توبہ کی اصل رُجُوعُ إِلَى اللّٰهِ (یعنی اللہ پاک کی طرف رجوع کرنا) ہے اس کے تین رکن ہیں: (1) اعترافِ جُرْم (2) ندامت (3) عَزْمُ ترک (یعنی اس گناہ کو ترک کر دینے کا پکا ارادہ) اگر گناہ قابلِ تلافی ہو تو اس کی تلافی (یعنی نقصان کا بدلہ) بھی لازم مَثَلًا تَارِكُ الصَّلَاةِ (یعنی بے نمازی) کیلئے پچھلی نمازوں کی قضا بھی لازم ہے۔ (خزائن العرفان، ص 12)

سبھی غیبت سے بچنے کی ترکیب کریں

تمام مسلمان، جملہ عاشقانِ رسول بشمول دعوتِ اسلامی کی تمام مجالس کے اراکین و مُبْتَغِنِین، ہمدِ سِین و طلبہِ علم دین، مُعَلِّمِین و مُتَعَلِّمِین نیز مدنی قافلوں کے مسافرین وغیرہ غیبت سے بچنے کے مذکورہ طریقوں پر عمل کریں گے تو ان کیلئے اِنْ شَاءَ اللّٰهُ رحمتیں ہی رحمتیں اور مَغْفِرَتِیْن ہی مَغْفِرَتِیْن ہوں گی۔ یا اللہ پاک! مسلمانوں کو بدگمانیوں، غیبتوں، شہتوں، چُغلیوں، دل آزاریوں وغیرہ گناہوں سے محفوظ فرما، یا اللہ پاک ہمارے پیارے پیارے آقا صلی اللہ علیہ وآلہ وسلم کی پیاری اُمت کی مَغْفِرَتِ فرما۔

أَمِین بِجَاهِ خَاتِمِ النَّبِیِّیْنَ صلی اللہ علیہ وآلہ وسلم

دُعَاۃ عِظَار

یاربِ مصطفیٰ صلی اللہ علیہ وآلہ وسلم! جو بھی اسلامی بھائی یا اسلامی بہن اپنے یہاں ”ایک دوسرے کو غیبت سے بچانے کا طریقہ“ رائج کرے اُس کی اور جو جو ساتھ دیں اُن سب کی غیب سے مدد فرما، اُن سب کی غیبت بلکہ ہر معصیت سے حفاظت فرما کہ ان کے دلوں میں اپنی اور اپنے پیارے حبیب صلی اللہ علیہ وآلہ وسلم کی سچی مَحَبَّتِ بھر دے۔ اُن سب کو جِتُّ الْقِرْدُوْسِ میں بے حساب داخل فرما کہ پیارے حبیب صلی اللہ علیہ وآلہ وسلم کے پڑوس میں بسادے اور یہ تمام دُعائیں مجھ گنہگاروں کے سردار کے حق میں بھی قبول فرما۔ یا اللہ پاک ہمارے پیارے

آقا صلی اللہ علیہ والہ وسلم کی پیاری اُمت کی معفرت فرما۔ امین بجاہ التبی الامین صلی اللہ علیہ والہ وسلم

خدا یا اجل آکے سر پر کھڑی ہے دکھا جلوہ مصطفیٰ یا الہی
مسلمان ہے عطا تیری عطا سے ہو ایماں پر خاتمہ یا الہی
(وسائل بخشش، ص 105، 106)

امین بجاہ خاتم النبیین صلی اللہ علیہ والہ وسلم

صَلُّوا عَلَی الْحَبِیْب ❀❀❀ صَلَّى اللهُ عَلَی مُحَمَّد

فہرست

14	بہتان کی تعریف	01	جو اپنے عیبوں کو جان لیتا ہے
14	بہتان سے توبہ کا طریقہ	02	اللہ پاک عیب پوشی فرمائے گا
15	شکلی مزا جوں کو تنبیہ	03	جہنم میں چیخ رہے ہوں گے!
16	ایک دوسرے کو غیبت سے بچانے کا طریقہ	03	غیبت ایمان میں فساد پیدا کرتی ہے
16	عورت پر شہمت لگانے کے سبب ہلاکت	04	ایک نو مسلم کی دردناک آپ بیتی
17	کسی کو کالا کہنا بھی غیبت ہے	10	غیبت سے توبہ کا طریقہ
18	گناہ ہوتے ہی فوراً توبہ کرنا واجب ہے	11	بندے سے بھی معافی مانگے
19	جھگڑے سے بچنے کی فضیلت	12	جس کی غیبت کی تھی اُس کو پتا چل گیا تو؟
20	ذُعاے عطار	13	دنیا ہی میں مُعاف کروالینے میں عافیت ہے

فَرْمَانِ آخِرِي نَبِي ﷺ
وَاللَّهُ سَلَّمَ

اللہ پاک کے آخری نبی، مکی مدنی
صلی اللہ علیہ وآلہ وسلم نے ارشاد فرمایا: ہر
مسلمان کی عزت، مال اور جان دوسرے
(مسلمان) پر حرام ہے۔

(ترمذی، 372/3، حدیث: 1934)



978-969-722-231-5



81082227



فیضانِ مدینہ، محلہ سوداگران، پرانی سبزی منڈی کراچی

+92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net